

I LE Vasega Mamalu o Le 'Au Palemene I Niu Sila : O i matou o le Fono a Faipule o le Malo o Samoa i Mulinuu. Si o matou alofa !

Ua matou saunia leni tusi e fa'ao'o atu ai o matou alofa i le Malo ma Lana Afioga le Kovana Sili o Niu Sila ; ma ia faaali atu ai fo'i i o outou luma lo matou fiafia, ma le faafetai tele i Lana Afioga a le Kovana, ona sa mafai ona auina atu nisi o i matou i lo outou atunu'u matagofie ; i le ua avea lava lea malaga ma a'oa'oga silisili ia i matou, aua sa vaaia e o matou mata le alu-alu i luma o Niu Sila. Sa matou iloa fo'i le pogai o lea lava manuia.

Ua fo'i mai i matou i Samoa nei, ua matou fetagofi fo'i i nisi mea ua ta'ita'iina ai lo matou atunu'u e pei ona matou mautinoa i Niu Sila.

E le galo fo'i i o matou loto le feiloa'iga a i matou ma o matou uso Maori.

Matou te fia faaali atu fo'i lo matou faaaloalo ma le ta'uleleia i o matou loto o lo matou Kovana pele, o ia lea ua faia mea e tele mo le alu-alu i luma o Samoa ; ma le si'itia i luga o le atunu'u ; ma lona faatuina i o matou luma o utaga-poto, e faaosoina ai lo matou taumafai pea i luma ; ua ia faaalua fo'i ia i matou i ana faatonuga ma faaa'oa'oga o lo matou manuia o loo faamoemoe pea i ai, o loo i o matou lava lima. Ua ia fesoasoani fo'i ia te i matou e uiga i nu'u sa fia maua ni fanua, ma ua ia a'oa'oa mai fo'i ia matou faaaogaina ai o matou lauelcele ; ua ia faailoa mai fo'i ala tatau matou te faalelei atili ai o matou nu'u ma aiga ; o ala fo'i ia e aoga mo le puipuiga o le soifua. Ua ia faia fo'i se ta'otoga fou ma le lautele mo le manuia o tupulaga e faasino i A'oa'oga ; ua ia faamalosi fo'i lo matou lotonu'u, ma le alofa i lo matou nu'u moni ; e faapea lava fo'i lona fesoasoani e faate'aese ai tu ma amioga faa Samoa e tele e fai ma mea e faalavelaveina ai ma telegese lo matou alu-alu i luma ; a ua ia faamamalu ma faaaloalo i tu ma masani lelei fa'a Samoa. Ua na faatuina fo'i le Fetu o Samoa i lona potu ma lona manino i uiga o loto ma masani a tagata, ma lona faasino mai o le ala e mafai ona maua ai o lo matou manuia. O lana ta'ita'iina fo'i ua faatumauina ai i matou e mafai ona maua ai lo matou alu-alu i luma ; i le o loo matou fia maua pea lana ta'ita'iga lelei mo i matou lava.

Matou te matua talileleia ma vija le alofa ma le fai mea tonu o Lana Afioga le Kovana Sili o Niu Sila i le toe faatagaina mai o lo matou Kovana pele i o matou loto, e toe nofo mo i matou i nisi tausaga. I le ua matou faatuatua tele lava, afai o le a faataunuaina pea lo matou faamoemoe, o le a faatasia pea i matou ma lo matou Kovana ; e le o se mea e taumate o le 'a vave ona si'itia le tulaga o Samoa i le lelei ma le manuia. Aua fai mai Paulo (II Korinito, ii, 16), " O le manogi o le ola, e oo ai le ola i nisi." O le manuia o le Malo o Niu Sila ; o le a faapea fo'i ona manuia ai Samoa ma ona tagata.

Matou te talosia le malaga atu o lo matou Kovana ma le Faletua ma lo la Alo i lo outou atunu'u matagofie ina ia manuia ; ma ia matou toe feiloa'i i ni aso o lumana'i atu i lo matou atunu'u pele ma le fiafia.

Matou te fia faamanuia atu fo'i i Lana Afioga le Kovana Sili ma le Malo i Niu Sila.

#### IA PUIPUIA E LE ATUA LE TUPU !

Amene.

TOELUPE.	TAIMALELAGI.	FONOTI S.
AIONO.	TUILAEP.	SALANO.
MALUPO.	TE'O.	TAINAU.
LEILUA.	ASI MAMA.	VAAL.
AMA.	SALA.	LEMALU.
LOGO.	SU'A.	SAGAPOLU.
SUISALA.	SUA L.	NANAI.
UNASA.	MALAITAI.	MATAAFA.
TOLOVA'A.	SEIULI.	
TAPUSOA.	SEINAFO.	

Fono of Faipule, Western Samoa

*Approximate Cost of Paper.*—Preparation, not given : printing (600 copies), £3.

By Authority : W. A. G. SKINNER, Government Printer, Wellington.—1926.

Price 3d.]